

शिक्षक र भिक्षुक

(१)

शिक्षक- (ढोकामा उभिएको भिक्षुतिर हेरी) त्यो को ?

भिक्षुक- (नम्रतासित) भिक्षुक हूँ

शिक्षक- (रुखो स्वरले) यहाँ किन पसिस् ?

भिक्षुक- (आश्चर्यसित) भिक्षा कहाँ गै गरूँ ?

शिक्षक- (मुख फेरी) त्यो मिल्दैन मबाट

भिक्षुक- (वक्र उक्तिले) मिल्छ अरु के ?

शिक्षक- (रहमीसित) शिक्षा लिई जा बरु

भिक्षुक- (ठाडो स्वरले) त्यो आफैँ लिनुहोस् मबाट

शिक्षक- (तिरस्कार भावले) तँ पनी शिक्षा मलाई दिने ?

भिक्षुक- (निर्धक्कसँग) यस्तै गर्व थियो र पूर्वजुनिमा ऐले भिखारी बनेँ

(२)

शिक्षक- (अनपत्यारी सित) त्यो फोस्रो गफ हो

भिक्षुक- (भावगर्वित उक्तिले) कठै!! हजुरको चस्मा धमिलो किन ?

शिक्षक- (चस्मा पुछ्दै) यो चस्मा बहुतै सफा छ

भिक्षुक- (आश्चर्यसित) कसरी आयो त अन्धोपन ?

शिक्षक- (कङ्केर) अन्धो छू म कहाँ ?

भिक्षुक- (दृढतासित) यहीं

शिक्षक- (परपर हेदैँ) नजरले छर्लङ्ग देख्छू सब

भिक्षुक- (हँस्सीसित) तेस्रो नेत्र उसो भए त शिवको चाहिन्न पक्का अब

(१)

त्यो को ? भिक्षुक हूँ, यहाँ किन पसिस् ? भिक्षा कहाँ गै गरूँ ?

त्यो मिल्दैँन मबाट, मिल्छ अरु के ? शिक्षा लिई जा बरु ।

त्यो आफैँ लिनुहोस् मबाट, तँ पनी शिक्षा मलाई दिने ?

यस्तै गर्व थियो र पूर्वजुनिमा ऐले भिखारी बनेँ ॥

(२)

त्यो फोस्रो गफ हो, कठै !! हजुरको चस्मा धमिलो किन ?

यो चस्मा बहुतै सफा छ, कसरी आयो त अन्धोपन ?

अन्धो छू म कहाँ ? यहीं, नजरले छर्लङ्ग देख्छू सब

तेस्रो नेत्र उसो भए त शिवको चाहिन्न पक्का अब ॥